

፩ ሰንበት ዘአስተምህሮ

ኅዳር 9 2011 ዓ.ም.(11/18/2018)

አብ ተስፋ ምንባር

መዝሙር፡ ኢተዘኪሮ አበሳ ዜኣነ ኢኃደገነ ፍጹመ ንማስን ።

ንባባት፡ ዕብ 10:11-18፥ ይሁዳ 1:17-22 ግ.ሐ. 5:17-26፥ ማር 13:24-32

ምስባክ፡ “እትዝክር ለነ አበሳነ ዘትካት፥ፍጡነ ይርከበነ ሣህልክ እግዚአ፡እስመ ተመንደብነ ፈድፋደ”።“ንዝሓለፈ በደልና አይትቕጽጸረልና፤ ቀልጢፍካ ምሕረት ግበረልና፤ ከመይ ተስፋ ቆሪጽና አሎና”። መዝ 79:8 (ቅዳሴ ዘእግዚእነ፤ ነኣኩተከ)።

ካብ ኅዳር 7 ክሳብ 7 ታሕሣሥ ወይ 13 ዘሎ ጊዜ ዘአስተምህሮ ይብሃል፤ አብ ቀዳማይ ሰምን ናይ አምላኽ ሕያውነት፤ ትዕግስቲ፤ ክብርን ምስጋናን ነቕርብ። ሎሚ ቀዳማይ ሰንበት ዘአስተምህሮ ዘኪርና አሎና። ዘአስተምህሮ ሓምሽተ ሰናብቲ ዝሓዘ እዩ። አብዚ ሓምሽተ ሰናብቲ ናይ ጎይታናን መድኃኒናን ኢየሱስ ክርስቶስ ትምህርትን ዝገበሮ ናይ ምሕረት ሥራሕን ክነስተንትን የዘኻኻረና። “አበሳና አይዘከረን (ዘኻኻኻት ክንከውን አይሓደገናን) ክንጠፍእ አይሓደገናን፤ ሕያዎይ እግዚአብሔር፤ ሙሴ ንህዝቢ ሰንበት ብሓቂ ከኻብሩ አዘዘም” እናበለ መዝሙር ናይ ሎሚ ናይ አምላኽ ቅርብነት ንደቂ ሰባት ይነግረና። ኢየሱስ ንደቂ ሰባት ቃል ሃይማኖት የስምምም ነበረ፤ ኩሉ መገዲ ድሕነት ነገሮም፤ ኮይኑ ግን ሰባት ልቦም አይከፈቱሉን ርሓቕዎ፤ እኳ ድኣ አብ መጨረሻታ ቀተልዎ። ሎሚ ነፍስ ወከፍና ተቐበልቲ ቃል አምላኽ ክንከውን ዕዳማት ኢና። ንመገዲ አምላኽ ክንፈልጥ እሞ አብ ጉዕዞ ድሕነት ክንጸንዕ።

ዝሰማዕናዮ ቃል አምላኽ አብ ተስፋ እና ነበርና መጻኢና ክንዕሪ ዘዘኻኻር እዩ። እዚ እንነብሮ ዓለም ቀልጢፋ ደንጉዩ ክውዳእ እዩ፤ ነፍሲወከፍና መዓልትና ሓሊና አብ ቅድሚ አምላኽ ደው ክንብል ጸብጸብ ሕይወትና ክንህብ ኢና። ጸብጸብ እንህብ ካብኩና ካብ ሎሚ ዝንገረና ፈተና ይኹን ድኻም ተስፋ ክይቆረጽና አብ ሓቀኛ ሕይወት ክንጉዓዝ ንንገር አሎና። አምላኽ በብእዋኑ ይዛረብ አሎ፤ ክንሰምዕ ክንስተውዕል እሞ መገዲ ሕይወትና ክንዕሪ ንሕተት አሎና።

አብ ቅዱስ መጽሓፍ እግዚአብሔር አብ ጽንኩር እዋናት አብ ጊዜ ስደትን ውግእን ንሱ ከም ዝቐጸጸር ዝነግር ብዙሕ አሎና። አብ ትንቢት ዳንኤል 12:1-3 ዘሎ እንተ አንብብና ግሪኻውያን ነጋውስ ንምድረ እስራኤል ከም ዝወረሩ ንእምነትን ባህልን ክቕይሩ ከምዝገደድዎም እንተ ኾነ ንትእዛዛት ነጋውስ ብምእባዮም ስደትን ሞትን ማእሰርትን ከም ዝወረደም ይነግረና። አብዚ ጽንኩር እዋን አምላኽ ምስኦም ከምዘሎ ጸኒዖም ክእምኑ ከም ዘለዎም አምላኽ መልእኹ ሚካኤል ልኢኹ ከም ዝሕልዎም ይነግሮም። አብ መወዳእታ ጽቡቕ ዝገበሩ አብ ሕይወት ዘለዓለም ከም ዝኣትዉ እቶም ክፋእ ዝገብሩ ግን ናብ ኅፍረትን ናብ ናይ ዓለም ነውርን ከምዝኻዱ ይነግር።

አብዚ ዓለም ከይተዓገስካ ከይተጸመምካ ዓወትን ቅድስናን አይርከብን እዩ። በቲ ዝንገረና ጸገማትን ፈተናን ልብና ከይንዓጹ እሞ አፍደገ ሰማይ ከይዕጸወና ክንጥንቀቕ ይግብእና። ንሕና ድኻማት ፍጥረት ሕነ ንምፍዳይ ንምቕያም ንብብትታን ንኻፍኣት ድሕር ዘይንብል ኢና። በዚ ድኻም ጠባያት ክንደይ ሰባትን ስድራብታትን አብ መንግሥም ሰላም ተሳኢኑ ዘይሳቕዩ አብ ልብና

ምልስ ኢልና ጽን ክንብል እንተ ኸኣልና ንኸሉ ኣብ ጽቡቕ ክንቅይር ተስፋ ክንገብር ንኸእል ኢና።

አምላኽ ንኣና ፍጡራቱ አይሓድገናን እዩ ንሕና ኢና እንሓድጎ። ብፍላይ ነገራት ከም ድላይና ምስ ኮነልና ሃብቲ ጥዕና ፍልጠት ብሰባት ህቡባት ምስ ኮና ንአምላኽ ክንሓድግ አይጽግመናን እይ። አምላኽ ግን ኣብ አፍደገ ልብና ኮይኑ ክንምለሶ እቲ ተዋሂቡና ዘሎ ጸጋ መጋበሪ ድሕነትና ክንገብር ሕሹኽታኡ ብቐጻሊ ይሓተና። ከምቲ አቦ ጥፋእ ውሉድ ውሉዱ ክሳብ ዝምለሶ ኩሉ ጊዜ ቦታ ዝጠፍአላ መገዲ ዝጸበዮ ዝነበረ ንነፍሲ ወከፍና ካብቲ ዓጊቱ ሒዙና ዘሎ ወጺእና ኣብ አምላኽ ክንምለስ ይጽበየና አሎ። ካብ ክፍአትን ኃጢአትን ሓራ ክንከውን መጀመርያ ባዕልና ንመገዲ ድሕነትን ሰላምን ፍቕርን ክንጅምሮ አሎና። ኣብቲ ንልብና ጸልማት ሸፊንዎ ዘሎ እዋን ኣብኡ ብርሃን ክርስቶስ ክበርቀልና ሃረር ክንብል ይግብአና።

ምስ አምላኽ ከይራኽብ ዓጊቱኒ ዘሎ ነገር አሎኒዶ? ኢልና ሕይወትና ክንሓትት ግቡእ እዩ። ብርግጽ ሓደ ነገር ኣብ አምላኽ ከይቀርብ ወይ እውን ንሱ ዝደልዮ ከይገብር ዝግብኑ ነገር አሎ ኢልና ንርእስና ክንሓትት ሽቡ ክነለሊዮ እሞ ክንሳሕ ንሕተት አሎና። ምስ አምላኽን ምስ ሰብን ከይራኽብ ጽቡቕ ከይገብር ዓጊቱ ሒዙኒ ዘሎ ክፈልጦ እሞ ክስዕሮ ኣብ አምላኽ ክንምለስ ክንብህግ ሽቡ ንነደና ሰላምን ዕርቅን ሕድገትን ክንተሓሓዞ ብምሉእ ተስፋ ክንብገስ እዋኑ እዩ።

ዘመን አስተምህሮ ብፍሉይ ዘዘኻኸሮ ኣብ ኃጢአትና ኣብ ድኽመትና ክንተኩር ዘይኮነ ኣብ ምሕረት አምላኽ ክንተኩር እዩ ዝሓተና ዘሎ። ኣብ ጉዕዞ ሕይወት አዲነትና ንአምላኽ ክርእያ ቋሕ እንተ ነብለን፥ ሕልናና ንዝኸሕኩሐ ክምልስ እንተ ነፍቅድ ኣብ ርክባትና ምስ አምላኽ ይኹን ምስ ሰብ ዓቢ ተሓድሶን ተስፋን መውረደልና።

ዘንበብናዮ ወንጌል ካብ ማርቆስ ብዛዕባ ዳግማይ ምጽአት ይዛረብ። ማርቆስ ወንጌሉ ኣብቶም ኣብ ጸልማትን ጭንቀትን ስደትን ዝነበሩ ዝነበሩ ብዛዕባ እምነቶምን ክገብርዎን ክፈልጥዎን ዝግብኡም ነገራት እዩ ጽሑፉ። ብዙሓት ብሰንኪ እምነቶም ተቐቲሎም ብዙሓት ከአ ኣብ ፍርሒ ይነበሩ አለዉ። ኣብ ጽሑፉ ኣብ መጨረሻ ክርስቶስ ኣብ ልዕሊ ኩሉ ከም ዝነግስ ኣብ ከምዚ ኩነታት ጸኒዖም እንተ ሞቱ ኣብ መንበር ግርማ አምላኽ ከምዝሳተፉ እቶም ድኹማትን ኃጥአንን ግን ከም ዝጠፍኡ የስተምህር።

ማርቆስ ኣብ ምልክታትታ ክዕዘቡ የስተምህር፥ ነዚ ከረድእ ምስላ ኣም በለስ ይነግር። ቆጽላ ክጥጥዕ ምስ ረአኹም እዋኑ ትፈልጡ ስለዚ ኣብ ሕይወትኩም እውን ነቲ ዘሎ ኩነታት ርኢኹም ናይ አምላኽ ነገራት ዘክሩ ይብል። ሎሚ ንኣና ዝውሃብ ምልክት አሎናዶ? ኣብ ዓለም ብገፊሑ፥ ኣብ ዓድናን ህዝብናን፥ ኣብዛ ንእሽቶይ ማሕበርና እንታይ ምልክት ይውሃበና አሎ? ሓቀኛ ፍርዲ ክንህብ እሞ ኩነታትና ክንርኢ መጀመርያ ዘስተውዕል ልብን ሕልናን የድልየና። ኣብ ሓሶትን ስምዒታውን ነገራት ተአሊኽና ክንፈርድ እንተ ፈተና ፍርድና ቅኑዕ አይክኸውንን እዩ። ነዚ ከምቲ ዝድለ ክንርእዮ ኣብ አምላኽ ክንምለስ አሎና። ምስ አምላኽን ሰብን ርክበይ ከመሎ ክንብል አሎና። መዓልታዊ ሕይወትና ክንርኢ እንተ ዘይክአልና እንጉዓዞ ጉዕዞ መወዳእታኡ ክኸብደና እዩ።

ዝነግረና ዘሎ ቃል አምላኽ መልእኽቲ ተስፋ፥ ሓቦን ሓጎስን እዩ። ኣብዚ ንሓዲስ ዘመን ኣብ እንቀራረብሉ ዘሎና እዋን ብዝያዳ ክንሰናዶ ምእንቲ እዩ ዝንገረና ዘሎ። ዘንገፊና ጸገማት ይኹን ኣብ ዓለምና እንርእዮ ጽንኩር ኩነታት ብዘየገድስ ካብ አምላኽ ከይንፍለ ምስተውዓል ይሓተና። ሎሚ ኣብ ዓለምና ብዙሓት ክርስትያን ብሰንኪ እምነቶም ይቕተሉን ይስደዱን ንርኢ አሎና። ኣብ ማእከላይ ምስራቕ ሰሜንን ምስራቕን ምዕራብን አፍሪቃ፥ ኣብ አስያን ፓሲፊክን ኮታ ኣብ

ምሉእ ዓለም ብዙሓት ንጹሓት ክርስትያን ካብ ዓዶም ይስጉ ይቅተሉ ኣለዉ እዚ ሕግም ብስም ሃይማኖት ንሰባት ምቕታል ምስዳድ ምእሳር ልሙድ ኮይኑ። ሎሚ ዳርጋ ክርስትያን ምዃን ዘፍርሕ ኮይኑ ዘሎ ይመስል። እዚ ኹሉ እናኾነ ኣምላኽ ስለምንታይ ሱቕ ኢሉ ይርኢ ኣሎ ኣብ ዝብል ክንኣቱ ይደፍኣና። ኣምላኽ ሱቕ ኣይበለን ብቤተ ክርስትያኑ ብልኡኻቱ ዓው ኢሉ ይዛረብ ኣሎ፤ ንሕና ኢና ከይንሰምዕ ልብና ዓጺና ዘሎና።

ካልእ ሓደ ካብቲ ዓቢ ጸገም ኮይኑ ዘሎ ሞራላዊ ሕይወት ደቂ ሰብ ኣብ secularism and hedonism ማለት ኣብ ሃብቲ ምቕት ጣዕሚ ዘምቢሉ። እቶም ንኣምላኽ ዘይዝክሩ ዝሓለፈሎም እቶም መገዲ ኣምላኽ ዝሓዙ ግን ይሳቕዩ ዘለዉ ይመስል። ንኣምላኽ ብዝርኢ ብዙሕ ሕቶታት ንሓትት ደፊሮም ኣምላኽ የለን ዝብሉ፤ እዚ ኹሉ ክኸውን እንከሎ ኣምላኽ ኣበይ ነሩ? ገለ ክገብር ኣይክእልን እንድዩ? እዞን ካልእ እናሓተቱ ህላዌ ኣምላኽ ይኸእሑዱ። ብዙሓት ከኣ ንሃይማኖት ብቲ ንሶም ዝደልይዎን ዝፈትውዎን ጥራሕ ክምራሕ ዝደልዩ ኣለዉ። ኣነ ነዚ ኣይኣምነሉን ኣይቅበሎን እናተባህለ ክንኣምኖ እንደሊ ባዕልና ንውስን እዚ እውን ንመገዲ ጥፍኣት ዘግፍሕ እምበር ዝሕግዝ ኣይኮነን።

ኣብ መንጎ እዚ ዘጨንቕን ዘሸግርን ሕቶታት ዘሕጉስ ሰናይ ወረ ካብ ንባባትና ንረኽቦ። ንባባትና ተስፋ፣ ናይ ምንጻሕ፣ ናይ ተሓድሶ፣ ተሓድሶን ትንሣኤን ከምዘሎ ይገልጹልና። ሓንቲ ክርስቶስ ዘረጋገጸልና ኣብ መጨረሻ ጽቡቕ ኣብ ልዕሊ ክፉእ ከም ዝዕወት እዩ ፣ ግን ብወገና ክንገብር ዝግብኣና ኣሎ። ሱቕ ኢልና ነገራት ባዕሎም ክቕየሩ ክንጽብ የብልና ንኸፉእ ክነጽግ ንጽቡቕ ክንስዕብ ይግብኣና። ክፉእ እናረኣኻ ሹቕ ምባል ክልተ ወጽዓ ኣልኦ። መጀመርያ ሱቕ ብምባልና ነቲ ሕማቕ ከም ዝቕጽልን ንገብር ኣሎና ምናልባት ንሕና ነቲ ጌጋ ዓው ኢልና እንተ ንዛረብሉ መተቐየረ ሱቕ ምባልና ግን ከም ዝቕጽል ይገብሮ። ካልኣይ ንርእስና ንጉዳእ፣ ንኣይ ይጥዓመኒ ኢልና ኣብ ብጻይናን ዓለምናን ዝወርድ ዘሎ ጸገም ከምዘይ ምልከተና ኮና ስለ እንነብር ውዲሉ ሓዲሩ ንኣና እውን ይጎድኣና። ኣብ ብዙሕ ክፍሊ ዓለም ንነገራት ስኣን ኣብ መጀመርያ ምዕራዮም ከምኡ ዓው ኢልካ ንሕማቕ ብሓባር ስኣን ምዝራብ ሰብ ሎሚ ይሕረድ ይጠፍእ ንርኢ ኣሎና። “ቆርበት ብሩሕሱ ቅልዓ ብንኡሱ” ከምዝብሃል ነገራት ካብ መጀመርያ ክዕረዩ ይግብኣም።

ኣብ ዓለም ዓመጽትን ክፉኣትን ንግዚኡ ዝተዓወቱ እዩ ዝመስሎም ከምኡ እውን እዩ ዝመስል እንተ ኾነ እቲ ሓቂ ከምኡ ኣይኮነን። ናይ ክፉኣት ሰባት ጥፍኣት ሞት ዘይተርፍ እዩ። ንርኢ ኣሎና ቀተልቲ ሰብ ዝነበሩ ውዲሎም ሓዲሮም ጥፍኣቶም ይወርዶም እዩ። ከም ክርስትያን ሕልና ክህልወና ግድን እዩ። ኢድና ኣጣሚርና ክፉእ ዓመጽ ክወርድ ሱቕ ኢልና ካብ ሰማይ ክቕየረልና ክንጽብ የብልና። ፍሉይ ጸሎትን መስዋዕትን ክንገብር ግድን እዩ። ኣብቲ ከኣል ኩሉ ኣምላኽ ክንምለስ እንከሎና ጥራሕ እዩ ነገራት ዝቕየር።

መልእኽቲ ዕብራውያን ንሎሚ ዝተነበልና ኣብ ጽንኩር እዋን ብምሉእ እምነትን ተስፋ ክንጉዓዝ ከምዘሎና የዘኻክረና። ክርስቶስ ምእንታና ንሓንሳብን ንሓዋርን በጃ ኮይኑ ኣድሒኑና እዩ። እዚ ናይ ክርስቶስ መስዋዕቲ ክንቅደስ ኣፍደገ ከፊቱልና። ክርስቶስ ከም ካህና ኣብ ታቦት ልብና ኮይኑ ክቕድሰና ይደሊ ኣሎ። ነቲ ክርስቶስ ኣብ መወዳእት ክንኮኖ ዝደልየና ክንከውን ትዕግስትን መስዋዕትን ክንከፍል ኣሎና። ተስፋ ዘቀርጽ የብልናን።

እም ሎሚ ኣሕዋተይ ንክርስቶስ እንታይ ክነቕርበሉ ንኸእል። እንታይ ዓይነት መስዋዕቲ ክነሰርገሉ ንኸእል። ዝገጥመና ኩነታት ብዘየገድስ ጽቡቕ እናገበርና ክንቅጽል ንኸእልዶ? ምናልባት ጽቡቕ ክንገብር ዘበራትዕ እንተ ዘይረኽብና ኣብቶም ጽቡቕ ገሮም ብኣምላኽ ዓስቦም

ዝረኽቡ ርኢና ብተስፋ ንጽቡኛ ንበገስ። ኣብዚ ዓለም ስለ እንነብር ዘሎና ሓደ ክንዝንግዖ ዘይብልና ነገር ኣሎ ሓደ መዓልቲ ኣብዚ ዓለም ኣብ ቅድሚ ኣምላኽ ጸብጻብ ክንህብ ኢና ስለዚ ሎሚ ብዘይምሕላል ኣብ ጽቡኛ ክንወፍር ይግብኣና። ሎሚ ሕጂ ንሰናይ ክንጅምር ይግብኣና ኣርክበሉ ጌና ንእሽቶይ እየ እናበልካ ንርእስኻ ምትላል ይኣክል። “ሰዓቱን ዕለቱን ኣይትፈልጡን ኢኹም እሞ ተሰናዲኹም ጽንሑ” ይብለና ኣሎ።

፩ያ ሰንበት ዘኣስተምህሮ እምብኣር ድኽመትና ኃጢአትና ኣለሊና ኣብ ምሕረትን ጸጋን ኣምላኽ ኣሚና ክንምለስ፣ ኣብ ቅድሚኡ ኣብ እንቀርበሉ ዝኣክል ስንቂ ሒዝና ክንጸንሕ ልብና ንኸፈተሉ። ንሱ ኸኣ ኣታ/ቲ እሙንን ሕያዋይን ኣብ ቁሩብ ተኣሚናክ እኻ እሞ ኣብ ሓጎስ ጎይታኻ/ኺ እቶ ክብለና እዩ።

ኦ ኣምላኽ ኣባኻ ክምለስ ጉዕዞ ሕይወተይ ክኸይር ሓግዘኒ ንበሎ።

ኣባ ንጉሠ ፍሥሓ